

विरह विकलु अमां ( ८७ )

मिठी भेण कैकेई ! तुंहिजी चतुराइप कींअ चुकी वेई ? तुंहिजी बुद्धि कंहि खसे वती ! तुंहिजे पवित्र प्रेम खं कंहि चोरायो ? भेण ! तूं अहिड़ी हुई त कोन।

कंहि जे चवण ते पंहिजा प्राण प्यारा बचा सीयराम ऐं लखणु बन दे मोकिलियइ ? कहिड़े किने हठ ते चढ़ी पंहिजे लोक परिलोक जे साथी परमाधार पतिदेव खे निठुरिता सां परिलोक मोकिलियुइ। जंहि पति तां पंहिजी जान कुरिबान करण में कीन हिचिकंदी हुई अ उन सां अहिड़ी कठोर हलति कींअ हलींअ ?

जे चई त भरत बचे जे सुखनि लाइ मूं इहे घाट घड़िया त भेनड़ी। तूं माउ थी बि भरत जे दिलि खे सही न करे सघींअ। पंहिजे कुखि ज़ाए कुंअर खे न सुजांतुइ। हुन जे त दिलि जा धणी अहिनि श्री सीयाराम। से कींय तो जानिब बचे खां जुदा करे खेसि दुख जे सागर में विझी छड़ियो ?

हाय ! हाय ! जुवान पुट जी मिठी जुवानी अ खे अहिड़ी जखु लातइ जो सारो जीवनु अरिमान जा आसूं वहाईदो रहंदो। दिसु त दुख जी दावागिनि में दिलबर पुट जी दिलि कींअ न दग्ध थी रही आहे। भला धनिश्याम राम जे आगमन खां सवाइ उहा अग्नि कींअ ठरंदी ? सारी अयोध्या उजिड़ी वेई।

पुरिवासियुनि जा प्राण बि रोई रहिया आहिनि। चौधारी राति दींह रुअणु  
ऐं राड़ो मतो पियो आहे। केरु बि कंहि खे परिचाइण वारो कोन आहे।  
कुझु त खियालु करीं हां ! मांदी अमड़ि कौशल्य्या इन रीति मन ई मन  
में दुखी थी, रुअंदी, सुद्रिका भरींदी मछुली अ वांगे तड़फंदी सीयाराम  
खे सद्रिड़ा कंदी अधीर थी रही आहे। वरी पंहिजी दिलि खे धिकारे चवे  
त अई कठोर कौशल्य्या! लज न थी अचेई ? हिते वेही रोई थी देखारीं।  
परदेसी पुट जे पोयां प्राण न मोकिलियइ बाकी हाणे प्रलाप थी करी ?  
पंहिजे पति जी कुरबानी अ खे यादि करि।

हाय प्यारा राम ! मिठिड़ राम ! क्षमा कजि शील पुट ! पंहिजी  
द्रोहारिणि माउ जे कठोरता खे न दिसिजि। इयें चवंदी अचेतु थींदड़  
अमड़ि खे अची देवी सुमित्रा सम्भालियो ऐं आथतु दिनो। सदां वसी रही  
आहे युगल जी मधुर मूरति अमां जी अखिड़ियुनि में।  
सदां जियनि अमां जा लादुला सीयाराम।